

## میین شاه عنات رضویء جي شاعریء ۾ انفرادیت

### The individuality of Mion Shah Inayat's poetry

#### Abstract

This paper focuses on the distinctive status of Sindhi poetry of Miyon Shah Inayat and its influence on Shah Abdul Latif. Classical Sindhi poetry, extending to Shah Latif, traversed various philosophical and literary phases, with figures like Qadhi Qadan, Shah Karim, Shah Lutfullah Qadri, and notably Shah Inayat Rizvi playing pivotal roles. Throughout its literary evolution, Sindhi poetry birthed new themes and innovations. Similarly, as the classical period progressed from Qazi Qadan, Shah Abdul Karim, and Shah Lutfullah to Shah Inayat Rizvi's era, significant changes had already occurred, not only thematically but also in literary style. This paper highlights that Shah Inayat Rizvi, known not only as a classical poet but also as a reformer of poetic categorization, introduced the beautiful poetic form called Wae, maintaining the traditional Bayt. His unique approach not only distinguished him from his predecessors but also influenced subsequent poets. Likewise, Shah Latif, emerging prominently during the Kalhora period, shows traces of Shah Inayat's influence in his work. Considering the above, this research paper aims to explore this subject in greater depth.

**Keywords:** Sindhi poetry , Miyon Shah Inayat , Classical Sindhi poetry, Shah Latif.

سنڌ جي ڪلاسيڪل شاعريءَ جو هڪ الڳ ئي سفر رهيو آهي. جنهن ڪيئي نوان موضوع ۽ جت پيدا ڪئي آهي. اهڙيءَ ريت جڏهن ڪلاسيڪل شاعريءَ جو سلسلو قاضي قادن، شاهه عبدالڪريم، شاهه لطف الله قادريءَ کان ٿيندو جڏهن ميين شاهه عنات رضويءَ تائين پهتو ته ان ۾ فني ۽ موضوعاتي لحاظ کان گهڻي تبديلي ٿي چڪي هئي. ميون شاهه عنات رضوي نه رڳو ڪلاسيڪل اساسي شاعر هيو پر هو ڪلاسيڪي شاعريءَ جي صنفن جو موجد پڻ سڏجي ٿو. جنهن وٽ بيت جي جدت

سان گڏ وائيءَ جهڙي حسين صنف پڻ ملي ٿي. ميمون شاهه عنات رضوي پنهنجي انفراديت جي ڪري پاڻ کان سڀني اڳ وارن شاعرن کان الڳ ۽ جدا هئو، پر پنهنجي ايندڙ شاعرن تي به ان جي ڪلام جو گهرو اثر نظر اچي ٿو. ساڳيءَ ريت جڏهن شاهه عبداللطيف ڀٽائي ڪلهوڙن جي دور جو وڏو شاعر ٿي اُڀري ٿو ۽ هڪ عالمي شاعر طور پذيرائي به ماڻيندڙ شاعر سڏجي ٿو، تڏهن به ان هوندي اسان کي سندس ڪلام تي ميمون شاهه عنات رضويءَ جي ڪلام جو ڪجهه نه ڪجهه اثر محسوس ٿئي ٿو.

### ميمون شاهه عنات رضويءَ جي شاعريءَ ۾ انفراديت:

شاهه عنات الله عرف 'ميمون شاهه عنات' جو ڪلام اعليٰ سنڌي ڪلاسيڪل شاعري جو ابتدائي شاهڪار آهي. جنهن بابت پهرين تحقيق ڊاڪٽر نبي بخش خان بلوچ ڪئي. بلوچ صاحب ميمون شاهه عنات رضويءَ جي ڪلام جو قلمي نسخو 1944ع ۾ ميان مريد حسين شاهه وٽ ڏٺو هو. جنهن بعد ڊاڪٽر بلوچ ان جي ڇپڻ چاڻ ڪري ان جي نسخي تي گهري نظر وجهي، ان کي 1963ع ۾ سنڌي ادبي بورڊ پاران شايع ڪرايو. يقينن ميمون شاهه عنات رضويءَ جي ڪلام جي ڇپجڻ سان نه صرف سنڌي ڪلاسيڪل شاعريءَ جي پيڙهه جي خبر پئي، بلڪ هڪ خوبصورت ادبي واڌارو پڻ ٿيو. ميمون شاهه عنات رضوي سنڌي ڪلاسيڪل شاعريءَ جي هڪ نئين فڪر سان سامهون آيو، نه رڳو اهو پر هن ڪلاسيڪل شاعريءَ جي روايتن ۾ هڪڙي منفرد تبديلي صنفن جي شڪل ۾ به ڏني آهي.

سنڌي ڪلاسيڪل شاعري، شاهه لطيف ڀٽائيءَ تائين ايندي ايندي، جيڪي به فڪري ۽ فني منزلون طئي ڪيون، تنهن ۾ قاضي قادن، شاهه عبدالڪريم، شاهه لطف الله قادري ۽ ميمون شاهه عنات رضويءَ کي هڪ خاص حيثيت حاصل آهي. انهن سڀني شاعرن جي تخليقي ڪوششن رنگ لائون. جنهن سان ڪلاسيڪل شاعريءَ جو هڪ الڳ معيار سامهون آيو. قاضي قادن، تصوف جو جيڪو بچ ڇڏيو، تنهن جي سنڀال شاهه عبدالڪريم ۽ پوءِ شاهه لطف الله قادريءَ کان ٿيندي ميمون شاهه عنات جي حصي ۾ به آئي. قاضي قادن فڪر، تصوف ۽ زندگيءَ سان لاڳاپيل سوالن کي دوهي ۽ سورني جي روپ ۾ نوان تجربا ڪري بيت جي شڪل تائين وٺي آيو، جنهن کي پوءِ شاهه عبدالڪريم، شاهه لطف الله قادريءَ ۽ ميمون شاهه عنات اوج بخشيو.

ميمون شاهه عنات رضوي، سنڌي شعر جو سڄو ماحول ئي تبديل ڪري ڇڏيو. هن نه صرف هڪ نئين روايت جي پيڙهه رکي، بلڪ ان لاءِ جيڪو انداز اسلوب

۽ ٻولي استعمال ڪئي، اها به نهايت ئي اصلوڪي ۽ منفرد هئي. ان باري ۾ ڊاڪٽر اسحاق سميجو لکي ٿو: ”هن سنڌي شعر کي هڪ نئون اسلوب ۽ معياري لب لهجو عطا ڪيو.“ (1)

ميين شاهه عنات رضويءَ جهڙي باڪمال شاعر، نه فقط نين روايتن کي جنم ڏنو، پر ان پنهنجي شاعريءَ ۾ عوامي موضوع آڻي، ان کي اثرائتو بڻائي خاص و عام ۾ ڦهلائي ڇڏيو. ميين شاهه عنات رضوي ان دور ۾ پنهنجي شاعريءَ جي انفراديت ائين به ظاهر ڪئي ته هن پنهنجي شاعريءَ ۾ نوان موضوع، نوان گهاٽڻا، نيون صنفون، نيون تشبيهن ۽ نوان استعارا ڪم آندا، جيڪي لپائيندڙ ۽ دلڪش هئا، جيڪي اڳ شاعريءَ ۾ موجود نه هئا. مثال طور: ميين شاهه عنات تصوف جي شاعريءَ ته ڪئي، پر ان ۾ نواڻ اها آندي ته هن تصوف جي شاعريءَ سان گڏ رومانوي شاعريءَ جو به بنياد وڌو. جنهن ۾ هن عشقيه داستانن کي پنهنجي ڪمال جي وسيلي عوامي لهجي ۾ پيش ڪيو. جنهن ۾ سورمن ۽ سورمين کي ڳايو.

ڊاڪٽر عبدالجبار جوڻيجو سنڌي عام داستانن جي مشهوريءَ جو سمورو خراج ميين شاهه عنات رضويءَ ۽ شاهه عبداللطيف ڀٽائيءَ کي ڏيندي لکي ٿو: ”عام سنڌي داستانن ۽ مشهور عنوانن جي تاجي پيٽي ۾ اڻيل سر وار بيتن ۽ واين جي سٽيءَ ۾ سمايل شاعريءَ جي سنواريندڙن ۽ سينگاريندڙن ۾ ميين شاهه عنات ۽ شاهه عبداللطيف جو شرف مڙني ۾ مٿانهون آهي. يعني هن نئين تحريڪ ۾ پائيواري آهن. بلڪه يعني هن تخليق لاءِ فطرت طرفان ڄڻيل جاڙا بار آهن.“ (2)

ميين شاهه عنات جي ڪلام ۾ موضوعاتي تبديلي سان گڏ فن ۽ فڪري پختگي گهڻي مضبوطي سامهون آئي. ۽ اها پختگي هن جي اڳ وارن شاعرن جي تسلسل جو حصو ٿي سگهي ٿي. جيتوڻيڪ ميين شاهه عنات کان اڳ وارن شاعرن وٽ توحيد، تصوف، نصيحتون، هدايتون ۽ سماج سڌارڪ جهڙا موضوع ملن ٿا، پر ميين شاهه عنات انهن سڀني موضوعن سان گڏ پنهنجي مکيه سڃاڻپ مجازي عشق ۽ حسن جي ڪئي. ڊاڪٽر نبي بخش خان بلوچ لکي ٿو: ”ميين شاهه عنات پهرين شاعر آهي، جنهن پنهنجن بيتن ۾ مجازي حسن کي ڳايو. ڪائس اڳ توحيد ۽ تصوف، نصيحت ۽ هدايت، حال ۽ حقيقت جو بيان بيتن جو مکيه مضمون هو.“ (3)

ميين شاهه عنات جي شاعريءَ جي خاص انفراديت سندس مضمون ۽ موضوع جي تبديلي آهي. اڳ جيڪا به شاعريءَ رچي وئي تنهن ۾ قصا، داستان، واقعا، جنگيون،

تصوف، توحيد، طريقت، شريعت، دين، اخلاقيات، نصيحتون ۽ هدايتون وغيره جهڙا موضوع شامل هئا، پر ميبين شاهه عنات انهن سڀني کان منفرد انداز اپنائيو. اهو ئي سبب هو جو ميبين شاهه عنات جي ڪلام ۾ ۽ ڪائنس اڳ موجود شاعرن جي ڪلام ۾ هڪڙو فرق نظر آيو، جنهن ۾ موضوعاتي تبديلي، ٻوليءَ جي اثر انگيزي، پختگي ۽ رواني گهڻي ڀر اثر هئي. ميبين شاهه عنات شاعريءَ کي هڪ فڪري حيثيت ڏياري، ان باري ۾ ڊاڪٽر محمد علي مانجهي لکي ٿو: ”ميبين شاهه عنات جي ڪلام ۾ اڳوڻن شاعرن جي پيٽ ۾ وڌيڪ موضوعاتي وسعت، فڪري، فني ۽ ٻوليءَ جي پختگي، رنگيني ۽ رواني نظر اچي ٿي. ايتري قدر جو تصوف جا باريڪ مسئلا به نهايت سهڻي ۽ سولي انداز ۾ سمجهايا ويا آهن. انهيءَ کان سواءِ هن شاعر حسن ۽ عشق جي موضوع کي به شاعريءَ ۾ آندو.“ (4)

قاضي قادن، شاهه عبدالڪريم، شاهه لطف الله قادريءَ جهڙا عظيم شاعر به تصوف جي رنگ ۾ رنگيل هئا، ۽ انهن پنهنجي شاعريءَ ۾ وحدانيت ۽ تصوف جي پرچار وڌيڪ يعني ڪئي. پر انهن جي مقابلي ۾ ميبين شاهه عنات جهڙي مختلف شاعر نين روايتن جو اختراع ڪيو ۽ پنهنجي شاعريءَ لاءِ عام موضوعن جي چونڊ ڪئي.

ميبين شاهه عنات جي خاص انفراديت اها آهي ته، هوسرن جي روايت جو مؤجد هئڻ سان گڏ وائي جو به مؤجد آهي. ميبين شاهه عنات کان اڳ سرن جي روايت ڪنهن به اساسي شاعر وٽ نه ملي آهي. ساڳي ريت وائيءَ جي صنف به ميبين شاهه عنات جي شاعريءَ جو ئي جمال آهي. ميبين شاهه عنات جي سرن لکڻ بعد ئي ٻين اساسي شاعرن ان جي پيروي ڪئي آهي. نه صرف ايترو پر ان جي مضمونن ۽ موضوعن جو پڻ استعمال ڪيو آهي. ان باري ۾ ڊاڪٽر عبدالجبار جوڻيجو لکي ٿو: ”ميبين عنات جي سرن جو مضمون ان ترتيب جو پهريون نمونو آهي، جيڪو پوءِ وارن شاعرن اختيار ڪيو. سُر يمن ڪلياڻ ۾ ويڄن ۽ طبيبن، محبوب جي سچي سڪ توڙي سرڪ جي طلب موجود آهي.“ (5)

ميبين شاهه عنات جي شاعريءَ ۾ اعليٰ فڪري روايت ۽ عوامي روايت ٻنهي جو ذڪر ملي ٿو. سندس شاعريءَ جي ٻي انفراديت اها به آهي ته هو فطري طور هڪ مزاحمتي شاعر هو جنهن کي پنهنجي وطن سان عشق هو. جنهن سبب ئي هن پنهنجي وطن جي سورهيڻن ۽ سخي مردن جهڙوڪ: رڻمل جاڙيجو، ابڙو اڙپنگ، ڄام مهڙو نوتيار، ڄام ڪرن، ڄام سپڙ چوتياڻ، ڄام تماچي، ڄام جڪرو، ڄام هوتياڻي ۽ راءِ ڏياچ وغيره جو

وڏي احترام و عزت سان پنهنجي سر ”بلاول“ ۾ ذڪر ڪيو آهي. جن جي نه صرف بهادري بلڪ انهن جي سخاوت بابت به ڳايو آهي. جڏهن ته ان کان اڳ ڪنهن به ڪلاسيڪل شاعر وٽ مزاحمتي عنصر گهٽ ڏسڻ ۾ نٿو اچي.

ان ۾ ڪو به شڪ ئي ڪونهي ته ميبين شاهه عنات رضويءَ جي شعر بعد جي سڀني شاعرن تي گهرو اثر ڇڏيو آهي، جنهن ۾ نه رڳو ميبين شاهه عنات جي ٻولي، لغت، ۽ ان جو اسلوب به ڪٿي ڪٿي محسوس ڪري سگهجي ٿو. پر ان هوندي به ميبين شاهه عنات جي بيت يا شعر جيڪو اثر شاهه عبداللطيف تي ڇڏيو ان جون واضح نشانيون اسان کي شاهه عبداللطيف جي شعر ۾ نظر اچن ٿيون. شاهه عبداللطيف جي شاعريءَ ۾ گهڻا ئي بيت، ڪردار، ستون، استعارا، تشبيهن به اهي ئي آهن جيڪي ميبين شاهه عنات رضويءَ اڳ پنهنجي شاعريءَ ۾ بيان ڪيون آهن. ان جو وڏو مثال ته شاهه عبداللطيف جون اهي ست سورميون آهن جيڪي ميبين شاهه عنات رضوي اڳ ئي ڳائي چڪو هيو. ان باري ۾ ڊاڪٽر اسحاق لکي ٿو: ”ميبين شاهه عنات جو بي مثال ڪلام ئي شاهه عبداللطيف پٽائيءَ جهڙي عظيم شاعر جي لاءِ بنيادي اتساهه بڻيو، ڇو ته جڏهن شاهه عبداللطيف جوانيءَ کي پهتو هو تڏهن ميبين شاهه عنات جي ڪلام جو چرچو عام هو. پاڻ نه رڳو سندس شاعريءَ کان متاثر ٿيو بلڪ صحبت مان پڻ پرايو هيائين. ان ڪري ئي شاهه عبداللطيف جي ڪلام ۾ ڪيترا ئي بيت، ستون، ڪردار ۽ تمثيلون اهي ئي آهن، جيڪي ميبين شاهه عنات اڳ ۾ پنهنجي ڪلام وسيلي پيش ڪري چڪو هيو. خود شاهه جون ست ئي سورميون مارئي، سستي (ديسي)، ليلا، سورن، سهڻي (توڏي)، مومل ۽ نوري (ڪاموڏ) وغيره ميبين شاهه عنات ڳائي چڪو آهي.“ (6)

يعني شاهه عبداللطيف کان اڳ جيڪي لوڪ داستان اسان کي شاهه عبدالڪريم کان ٿيندا ميبين شاهه عنات وٽ ملن ٿا، انهن جي سڀني ڪردارن کي ميبين شاهه عنات بخوبي ڳايو جنهن بعد ميبين شاهه عنات جي نقشي قدم تي هلندي شاهه عبداللطيف انهن کي الڳ اوج بخشيو. اها ميبين شاهه عنات جي صحبت ئي هئي جنهن شاهه لطيف جي شعر کي تاريخ ۾ تبديل ڪري ڇڏيو. شاهه عبداللطيف نه رڳو ميبين شاهه عنات رضويءَ وٽان بيت، ستون، ڪردار، تمثيلون، استعارا ۽ تشبيهن کڻيون آهن بلڪ ان داستان، انهن جو پسمنظر نوان خيال، معنائون، لفظ، جملا، بندشون ۽ اصطلاح به پڻ استعمال ڪيا آهن. ان باري ۾ ڊاڪٽر نبي بخش خان بلوچ لکي ٿو: ”شاهه صاحب وٽ شاهه عنایت جو معيار بلڪل مسلم آهي ڇو ته خود رسالہ مان ظاهر آهي

ته پتائي صاحب گاهي بگاهي پنهنجي بيتن ۾ شاهه عنايت جا انوڪا خيال، معنائون توڙي لفظي بندشون ۽ اصطلاح استعمال ڪيا آهن.” (7)

مبين شاهه عنات جيڪو سُرُن جو بنياد وڌو، اهو ساڳيو ئي تسلسل شاهه عبداللطيف برقرار رکيو. ان باري ۾ تنوير عباسي لکي ٿو: “سُرُن ۽ داستانن جي ورڇ، واڻيءَ جو موضوع آهر داستان جي پڇاڙيءَ ۾ اچڻ، ڪلياڻ، سامونڊي، سريراڳ، مارئي، ليلا چنيسر توڙي ٻيا ڪيترائي موضوع مابين شاهه عنات جي شاعريءَ ۾ اڳ ئي موجود هئا، جن کي شاهه عبداللطيف اڳتي هلي، پنهنجو ڪيو ۽ اهي ئي موضوع، شاهه عبداللطيف جا مرغوب موضوع ٿي پيا.” (8)

يعني شاهه عبداللطيف پتائي وٽ ڪجهه روايتون اهڙيون به هيون جيڪي سڌيون سنهيون مابين شاهه عنات رضويءَ وٽ ڀرپور نموني موجود هيون. نه رڳو موضوع، بلڪ اهڙا قصا جيڪي بعد ۾ ڪلاسيڪل شاعريءَ جو زيور ٿي پيا سي به مابين شاهه عنات گهڻي ڀاڱي وضاحت سان پيش ڪيا. اهو ئي سبب آهي جو شاهه عبداللطيف پتائيءَ جا به ڪيئي بيت مابين شاهه عنات جي رنگ جهڙا ۽ ان جي چَس سان ڀرپور نظر اچن ٿا. ان باري ۾ ڊاڪٽر تهمينه مفتي پنهنجي هڪ تحقيقي مقالي ۾ لکي ٿي ته: “شاهه عنات جا چيل بيتن تي لطيف ڀران بيت چيا ۽ پاڻ به ان ريت ڀران بيت چيا.” (9)

دراصل مابين شاهه عنات جا ڪيترا ئي اهڙا بيت شاهه عبداللطيف جي رسالي جي پراڻي نسخن ۾ به ڏنل آهن. جنهن منجهان اهو گمان آهي ته اهي بيت مابين شاهه عنات جا ئي هجن. جيڪي شاهه عبداللطيف ڪنهن خاص موقعي تي پڙهيا هجن ۽ بعد ۾ پوءِ اهي رسالي ۾ درج ٿي ويا هجن. ان جو واضح ثبوت ڊاڪٽر نبي بخش خان بلوچ هيئن ٻڌايو آهي: “شاهه عنايت جي رسالي ۾ ڪيترائي اهڙا بيت موجود آهن جي شاهه جي رسالو جي نسخن ۾ به ڏنل آهن ۽ گمان غالب آهي ته انهن ۾ ڪي بلڪل شاهه عنايت جا هجن ۽ پتائي صاحب جن ڪن خاص موقعن تي پڙهيا هجن. ازان سواءِ خود پتائي صاحب جي رسالو (بمبئي نخسو) ۾ تقريبن 14 بيت ۽ 1 واڻي ”عنايت“ جي نالي سان موجود آهن. جي شاهه عنايت جا آهن ۽ سندس رسالو ۾ به قلمبند ٿيل آهن.” (10)

يعني اها ڳالهه ثابت ٿي ته مابين شاهه عنات، شاهه عبداللطيف تي ايترو ته گهرو اثر ڇڏيو هيو جو شاهه لطيف ان جا نه رڳو بيت پنهنجي نسخي ۾ شامل ڪيا هيا، پر ان ڳالهه مان هن ڳالهه جو به اندازو ٿيڻ لڳي ٿو ته شاهه عبداللطيف، مابين شاهه عنات جا بيت هر جاءِ تي ورجايا به هوندا. جنهن ڪري اهي ان نسخي ۾ شامل ٿيا.

شاهه عبداللطيف ڀٽائي تي ميبين شاهه عنات جي بيتن جو پورو پورو اثر اسان کي ان جي شاعريءَ منجهان به نظر اچي ٿو. ميبين شاهه عنات رضويءَ جي بيتن ۾ جيڪو به رنگ يا رچاءُ اسان ڏسون ٿا ان جي ڀيٽ ۾ شاهه عبداللطيف وٽ به ساڳي ئي فڪر يا منظر سان اهو بيت پڙهڻ لاءِ اسان کي ملي ٿو. جن ۾ نه رڳو موضوع جي هڪجهڙائي بلڪه ان جي منظر ڪشي به ذري گهٽ ساڳي ئي ڏسڻ لاءِ ملي، جيئن هي بيت ڏسو:

### شاهه عبداللطيف

### ميون شاهه عنات

- |   |  |
|---|--|
| 1. الست ارواحن کي، جڏهن ڳايو جبار       | 1. الست ارواحن کي، جڏهن ڳايو جبار          |
| (سُر سھڻي)                              | (سُر ڪلياڻ)                                |
| 2: سجڻ سوڀارا، پيچ پنيءَ گهر آڻيا       | 2. سجڻ سوڀارو، پيچ پنيءَ گهر آڻيو          |
| (سُر ڪنڀات)                             | (سُر ڪنڀات)                                |
| 3 جن هميشه هيڪانده تن سانگه مڙي سید چئي | 3. هيڪاندي هوئي، سانگه مڙي سڄڻين           |
| (سُر ڪنڀات)                             | (سُر ڪنڀات)                                |
| 3. چنڊ تنهنجي بات، مون کي آهي من ۾.     | 3. چنڊ تنهنجي ذات، پاڙيان تان نه پرين سين. |
| الله لڳ عنات چئي، تون اچو منجهه رات     | تون اچو منجهه رات، سجڻ نت سوڄهرو           |
| (سُر ڪنڀات)                             | (سُر ڪنڀات)                                |
| 5. سوٽ وٽي سیت، جهل ته لانجهون ڪرھو     | 6. وٽي سیت سوٽ، پاءِ پنهنجي ڪرھي           |
| (سُر ڪنڀات)                             | (سُر ڪنڀات)                                |

(11)

ڊاڪٽر نبي بخش خان بلوچ پنهنجي تحقيقي مقالي ”ميون شاهه عنات رضوي ۽ شاهه عبداللطيف ڀٽائي“ ۾ لڳ ڀڳ اهڙا 116 بيت حوالي طور پيش ڪيا آهن.

يقينن ميبين شاهه عنات، شاهه عبداللطيف جي استاد جو فرض نڀايو آهي. ميبين شاهه عنات جي شاعريءَ جو ايترو ته اثر شاهه عبداللطيف تي نظر اچي ٿو جو شاهه

سنڌي ٻولي

عبداللطيف جا اٺيڪ شعر ۽ ان جا موضوع ميبين شاهه عنات جي بيتن جي رنگ ۾  
ئي رچيل نظر اچن ٿا.

## حوالا

1. سميجو اسحاق، ڊاڪٽر، ”ڪلاسيڪل سنڌي شاعريءَ جو اهم رتن ’ميون شاهه عنات رضوي‘ (هڪ اڀياس)، حضرت ميون شاهه عنات رضوي فائونڊيشن، 2019ع، ص: 7
2. جوڻيجو عبدالجبار، ڊاڪٽر، ”سنڌي ادب جي مختصر تاريخ“، روشني پبليڪيشن، ڪنڊيارو، 1994ع، ص: 72
3. بلوچ، نبي، بخش، خان، ڊاڪٽر، ”ميبين عنات جو ڪلام“، سنڌي ادبي بورڊ حيدرآباد، 2010ع، ص: 61
4. مانجهي، محمد، علي، ڊاڪٽر، ”صوفي شاهه عنایت شهيد ۽ سندس سلسلي جا شاعر“، ثقافت کاتو، حڪومت سنڌ، 2010ع، ص: 273
5. جوڻيجو عبدالجبار، ڊاڪٽر، ”سنڌي ادب جي مختصر تاريخ“، روشني پبليڪيشن، ڪنڊيارو، 1994ع، ص: 73
6. سميجو اسحاق، ڊاڪٽر، ”ڪلاسيڪل سنڌي شاعريءَ جو اهم رتن ’ميون شاهه عنات رضوي‘ (هڪ اڀياس)، حضرت ميون شاهه عنات رضوي فائونڊيشن، 2019ع، ص: 9
7. ساڳيو، ص: 113
8. ساڳيو، ص: 118
9. مفتي، تهمينه، ڊاڪٽر، مقالو: ”شاهه عنات رضويءَ جي ڪلام ۾ جمالياتي خاصيتن جو اڀياس“ ميبين شاهه عنات رضوي جي ٻئين ڪانفرنس ۾ پڙهيل (اڻ ڇپيل)، 2020ع
10. سميجو اسحاق، ڊاڪٽر، ”ڪلاسيڪل سنڌي شاعريءَ جو اهم رتن ’ميون شاهه عنات رضوي‘ (هڪ اڀياس)، حضرت ميون شاهه عنات رضوي فائونڊيشن، 2019ع، ص: 107
11. ساڳيو، ص: 92، 93